

श्री संत तुकाविप्र रचीत हरीपाठ

देवा विड्डला हे प्रिती । तुज नमन विनंती ।
नित्य नेम नामावळी । हरी विड्डल धूमाळी ।
ऐसा गजर आभंग । सर्व काळ संत संग ।
तुकाविप्र म्हणे नेम । सर्वा अंगी सत्य प्रेम ।

सांगितली ऐसी वाट । नाम कथा वैकुंठ ।
जनी वनी कोठे वसा । हरी नाम लावा धोसा ।
विप्र आज्ञा ऐसी आहे । न सोडावी भक्ती सोये ।
तुका चाले तया पंथे । विप्र आज्ञेच्या सामर्थे

विप्र आज्ञेचा प्रसाद । नाम किर्तनी प्रसिद्ध ।
ब्रम्हानंद सर्वकाळ । हा किर्तन कल्लोळ ।
नित्य संत समागम । भक्ती सर्वांगासी प्रेम ।
तुकाविप्र सत्ता ऐसी । नाम गावे दिवा निशी ।

सेवा सदगुरुची सार । नामकथा निरंतर ।
भाग्यवंता घडे ऐसे । येरा वर्म कळे कैसे ।
गुरुकृपा जयावरी । मुखी नाम त्याचे हरी ।
नामधार धन्य एक सर्व तयापाशी सुख ।

नित्य आमुचा हा नेम । हरी नाम गर्जावे ।
संत चरणी लौळावे । भक्ती भावे सर्वदा ।
संत बसावे संगती । क्षमा दया युक्त शांती ।
गुरु आज्ञेचे हे धडे । सत्य चालती उघडे ।
तुकाविप्र म्हणे गडे । नित्य नाम हे रोकडे ।

नाम गाती तया देव पालवतो ।
चला रे म्हणतौ वैकुंठासी ।
वाटा देईन मी आपुल्या सुखाचा ।
राणा पंढरीचा वदे ऐसा ।
तुकाविप्र म्हणे भाव भक्ती युक्त ।
नाम गावे सत्य सर्व काळ ।

माझे गाती नाम । तया मागे पुढे
ब्रम्ह उभे धेंडे । आ ब्रम्हे मी ।
भय चिंता नाही । आवघे माझे मी ।
भक्त भोळे नामी । वीतरागी ।
विश्वरुपे मी ची । सर्वांगे नटलो ।
विश्वात्मा जाहलो । भक्त देही ।
तुकाविप्र म्हणे । विड्डल गर्जना
विड्डल समता । आंगी येते ।

हरी नाम गर्जे तयाला । भेटी सहज विड्डल ।

सर्व पातकांचा भला । ठाव क्षणेचा पुसीला ।
पुण्ये परायण जाले । उपकारासी लागले ।
पाप कैसे लिंपे त्यासी । नाम जयाचे वाणीसी
तुकाविप्र हरी म्हणे । बुद्धी पुण्ये परायण ।

नाम लागता वाचेसी । पाप बुद्धी कैसी तयाची
वाल्या कोळीयासी ऐसे । जाले होय सर्वा तैसे ।
थोर थोर संत होती । कैसे पापते नेणती ।
ऐसा आता कोण आहे । कदा कोणा कळो न ये ।
बहु रत्न वसुंधरा । तुकाविप्र अर्थ खरा ।

पुण्य बुद्धी होता सिद्धी । सर्व तोच कृपानिधी ।
नाम वाचे हरी जया । अंगी होणे देव तया ।
देव कृपेचा सागर । नाम गर्जताची नर ।
तया पाहती जे डोळा । त्यासी पापाचा कंटाळा ।
तुकाविप्र पुण्य हरी । नाम गर्जना पदरी ।

नाम गर्जना करीता । हरे व्यथा भयाची ।
ऐसे साधन सुगम । हरी नाम कलीत ।
सर्व प्रकारे साधन । नाम धन्य हरीचे ।
जाण आत्मतत्त्वी जाहले । ते लागले भजना ।
तुकाविप्र म्हणे सार । नाम थोर हरीचे ।

नाम उल्हासे गर्जावे । प्रीती भावे हरीचे ।
वेद वचन या रीती । धरा चित्ती विड्डल ।
आणा तनू सार्थकासी । ऋषीकेशी या नामे ।
फार सांगणे ते काय । सत्य होय सुचना ।
तुकाविप्र म्हणे थोरी । नामे हरी सर्वत्रा ।

थोर नाम देवाहुन प्रमाण ।
साक्षी या पुराण श्रुती ।
राम नामे शिला । तरत्या जाहल्या ।
सेतू उलंघ्यला । महार्णव ।
रामाने टाकली । शिला ती बुडाली ।
प्रसिद्ध जाहली । नाम रुपीया
तुकाविप्र म्हणे । नामाची स्मरणे
भवाब्धी तरणे । सोपे आहे ।

नाम गावे हेची सार । बहु न लगे विचार ।
सांडोनिया भक्ती भाव । ज्ञान काय ते बोलावे ।
सर्व शास्त्राचे मंथन । मुख्य नाम संकीर्तन ।
वेद श्रुती गर्भ नाम । कलयुगी मुख्य धर्म ।
तुकाविप्र म्हणे सत्य । सार नाम कथा नित्य ।

नाम विड्डल रुख्मीणी । सार कीर्तन रंगणी ।
भौळया भाविकाचे । अंगी धरोनिया नेम
नाम गावे हेच प्रीती । वर्म प्रेमळ जाणती ।
बोल भांड चाट लोका । नाम कळेची ना मुखर्खा
तुकाविप्र नामधार । नाचे प्रीती निरंतर ।

नाम गर्जना हरी करा । कोटी कुळे सत्य उद्धरा ।
विनती ऐसी भाविका खरी । नाम किर्तनी घ्या श्रीहरी ।
सर्व साधनी शीण वाउगा । शेवटी दिसै व्यर्थ दगा ।
म्हणुनी आता किर्तनी बसा । प्रगटची सभे संत दिसा ।
विप्र आवडी किर्तनी तुका । लाभ हा आवडी कली सेवटी निका ।

आहे वेदांत सनद । नाम गर्जावे प्रसिद्ध
नामे आधी व्याधी पीडा । होती सर्वस्वही झाडा ।
शुद्ध पुण्याचा पुतळा । नाम गर्जे नर भोळा ।
वेद श्रुती मते नाम । कलीयुगी मुख्य धर्म ।
तुकाविप्र जन्मांतरे । वर्म जाणीतले खरे ।

गुरु कृपे ऐसे काये । त्रिभवनी सार आहे ।
सर्व सारामाजी सत्य । सार किर्तन हे नित्य ।
गुरुकृपेने दावीले । नाम किर्तन हे भले ।
आता भली गोष्ट जाली । सार वस्तु हाता आली ।
तुकाविप्र म्हणे सार । भाग्य वस्तु लाभ थोर ।
कलीयुगी नाम । श्री हरी हे सार
काय ते पामर । जाणतील ।
हीन दीन ते हो । किर्ती ध्वज झाले ।
आवडे गर्जले । नाम हरी ।
आजानीया कीर्ती । तयाच्या चालती ।
धन्य ते या क्षीती । जन्मा आले ।
तुकाविप्र म्हणे । भले रे गर्जरि ।
नाम हरी खरे । सार एक ।

हरीनामाचा धींग भला गाजे ।
उभा विड्डल रंगी तया साजे ।
श्रोते वक्ते नामची हरी गर्जा ।
आनायासे प्रसिद्ध किर्ती ध्वजा ।
सर्व कथेचे सार हरी नाम ।
सत्य गर्जा भरोनीया अंगी प्रेम ।
तुकाविप्र अभंग नाम कथा ।
श्रोता सदगुरु नाम हरी वक्ता ।

स्मारण श्री हरी । अभंग चांगले ।
प्रमाण कळले । प्रचीतीने ।

सार भाग तो । स्मरण कलीत ।
विड्डल विख्यात । रुखीणी हे ।
भावार्थ गर्जावे । श्री हरी हे नाम ।
भरोनिया प्रेम । सर्वांगी ।
तुकाविप्र म्हणे । उघड स्मरण ।
विड्डल प्रमाण । कलीयुगी ।

धन्य श्रोते वक्ते थोर । नाम करीती गजर ।
त्रिभुवनी सार नाम । भक्ती भाव युक्त प्रेम ।
क्षमा दया युक्त शांती । शुद्ध विज्ञान विरक्ती ।
धन्य ऐसे श्रोते वक्ते । नाम किर्तनी भोक्ते ।
तुकाविप्र धन्य घडी । नाम गर्जना आवडी ।

हरी किर्तनी अप्रीती । त्याची वाईट संगती ।
ज्याची आवडी किर्तनी । तोची धन्य त्रीभुवनी ।
तया संगती बसता । सर्व सुखे येती हाता ।
ऐसे वेदान्ती प्रमाण । सार किर्तन रंगा ।
तुकाविप्र म्हणे हरी । कथा संत संग खरी ।

गर्जता हरी आवडी भले । सत्य सार्थका तेची लागले ।
येर नासले सांगणे कीती । असुनिया घरी संपत्ती
नाम गर्जना कीर्तीस प्रमाण । सर्व ही आले हे चि की प्रमाण
तुर्त घडो नाम गर्जनी । धन्य धन्य तेची जनी ।
नाम हे तुकाविप्र गर्जता । सर्व सुकृते जोडली आता ।

तुर्त काळ काये चोखा । श्रोता वक्ता भोळा निका ।
लोभ तुर्त निरुपम । सर्वांगी शुद्ध प्रेम ।
वाचे नाम हाते टाळी । सर्व पातकांची होळी ।
सुख संपन्न राहटी । नाचू किर्तन वैकुठी ।
तुकाविप्र म्हणे हेची । तुर्त घडी सोनियाची ।

देव कोणत्याही प्रकारे गावा कलीत ।
गाणे पहाणे नाचणे । देणे घेणे विड्डल ।
ऐसा प्रसंग सर्वदा । ब्रम्हानंदा भरीत
देव अंगेचि तो नाचे । हरी वाचे प्रसिद्ध ।
तुकाविप्र घडी भली । श्री विड्डली सर्वदा ।

भाव युक्त नाम गाणे । हेची देणे देवाचे ।
शांती क्षमाशील वृत्ती । हेच प्रीती विड्डली ।
ऐसे देणे याची वाट । या विराट देवाची ।
देवे दिधली देणगी । ते का उगी राहिल ।
तुकाविप्र देवे देणे । नाम गाणे विड्डल ।

भले प्रारब्धाचे गाढे । नामधार ते निधडे ।
माता पिता त्यांचे धन्य । नामी रंगले अनन्य
कूळ पवित्र तयाचे । नाम विड्डल वाचे ।
पुरा ब्रम्हची तो होये । हरी हरी प्रीती गाये ।
तुकाविप्र म्हणे नामे । धन्य गाती युक्त प्रेमे ।

काय करु देवा । बहुत ज्ञानासी
अंतर पायासी । पडे तुझ्या ।
आम्हा पुरे ज्ञान । वित्पती बाजार ।
विड्डल सदर । नाम हरी ।
नाम हरी वाचे । विड्डल प्रमाण ।
नका आम्हा सीण । वाउगा हा ।
तुकाविप्र म्हणे । नाम जिद्धेवरी ।
सर्व काळ हरी । नांदो आता ।

ब्रम्हज्ञान सांगताती । आशा पाशी गुंतलेली ।
काय तया ब्रम्हज्ञान । भले नाम संकीर्तन ।
तारु सर्वत्रासी नाम । हरी विड्डल उत्तम ।
ब्रम्हज्ञानी धन लोभी । तुर्त फजीती हे उभी ।
तुकाविप्र निर्लेभता । नित्य नेम नाम कथा ।

श्रमु नका उगा नाम गा श्रीहरी ।
सर्व दुरीते ती सहजच दुरी ।
हीत जाणोनी सर्वही जगा ।
नाम श्रीहरी हे करा कृपा ।
चावटी नका वाउगी आता ।
बसुनिया गावे नाम गाथा ।
सार सांगणे नामची हरी ।
कलीत नामसार गोष्ट खरी ।
विप्र तुकीया सुचना भली ।
नामची गावे सर्वदा कली ।

काय पाहता गा नाम । अंगी प्रेम भरोनी ।
काळ वाउगा जाईल । काय बोल कोणाचा ।
हीत ज्याचे त्याचे हाती । काय बोल कोणाची ।
शुद्ध कमाई आपुली । नाम कली गाणे हे ।
तुकाविप्र हरी नाम । युक्त प्रेम सर्वदा ।

आगळा प्रताप । विड्डल नामाचा ।
कलीयुगी साचा । नाम मंत्र ।
न करीता योग । याग तीर्थ वृत ।
जाहला बहुत । कीर्ती ध्वज ।
ऐसा काही नाम । प्रताप देखील ।
ब्रम्हादी देवाला । अगोचर ।
तुकाविप्र म्हणे । विड्डल स्मरती
पावन ते होती । त्रिजगासी ।

नाम गर्जा वाट चाली । यज्ञ पाउला पाउली ।
पदोपदी करा जोडी । विड्डल नाम आवडी ।
जोडी करा देवराणा । पुसू नका आता कोणा ।
ऐसे नाही दुजे सार । सर्व पाहिला विचार ।
तुकाविप्र म्हणे भले । वैकुंठासी चाली गेले ।

नाम गर्जना विड्डल । कोटी यज्ञाहुन भले ।
ऐसे प्रमाण पदरी । नाम घातले श्रीहरी
जातो स भाग्ये त्या गूणे । ऐसे जाले गुरु देणे ।
तुकाविप्र आज्ञे ऐसे । सर्व काम नाम धौसे ।

यज्ञ पाउला पाउली । ऐसे कली नाम हे ।
लाभ येण्याच्या साथीला । गा विड्डला आता की ।
लाभ घेण्या गाणी याचा । घ्यावा साचा सर्वांनी ।
तीर्थी गेल्या तीर्थ विधी । कीजे शुद्ध सर्वस्वी ।
तुकाविप्र म्हणे तैसा । लावा धौसा नामाचा ।

ज्ञान बाधोनी ठेवावे । भक्त भावे सार्थक ।
येर बोलाचे बोभाट । नाम वाट चांगली ।
धन्ये स्मरण प्रताप । माय बाप सदगुरु ।
भाव भक्ती वीत राग । संत संग विड्डल ।
तुकाविप्र नुरी घडी । नाम सर्वथा जोडी ।

ऐकारे बापहो । करु नका गुल ।
स्मरणी विड्डल । प्रीती करा ।
इतर भाषण । तारीना तुम्हासी ।
न करा वाचेशी । उगा सीण ।
क्षण भर तरी । स्मरण करावे ।
शुद्ध भक्ती भावे । श्री हरीचे ।
ऐसे वेद श्रुती । शास्त्रांचे प्रमाण ।
श्री हरी स्मरण । सार आहे ।
तुकाविप्र म्हणे । करावे आवडीने ।
नाम संकीर्तन । सार एक ।

भुलले उगी । नासीवंता काये ।
धरा काही सोय । तरायाची ।
वृत्तीसाठी कीर्ती । भांडभांडू मेले ।
सार्थका न आले । परी कोणी ।
उगाची तो सीण । प्रत्यक्ष दिसतो ।
कोण उमजतो नर । ऐसा ।
तुकाविप्र म्हणे । हरी मंत्र सार ।
वेदान्त विचार । ऐसा आहे ।

आला प्रेम धन लोट । प्रीती भेट विडुली ।
भार उगरणी प्रीती । सत्संगती कीर्तन ।
तुर्त लाभ तैसा खरा । ह्य उदारा प्रमाण ।
भली उडी कथा रंगी । कलयुगी विडुल ।
तुकाविप्र म्हणे सार । नामधार कलीत ।

देवाजीच्या दासा चिंता । भये तरी काय आता ।
भय नाही चिंता आस । सर्व विषयी उदास ।
ऐसे जातीवंत भोळे । दास देवाचे आगळे ।
सर्व काळ सुखरुप । ब्रीद भुषण प्रताप ।
तुकाविप्र देव भक्त । भय चिंता विरहित्

धन्य देवाचे हे दास । चिंता नाही भय आस ।
सुखरुप सर्व काळ । भक्त सर्वांगे निर्मळ ।
देव भक्त समभाव् । येक दुजेपण सर्व ।
काय कोणाची गणना । देव भक्त येकपणा ।
तुकाविप्र सारा येक । भाव पदार्थ अनेक ।

सावित्रीने वड । प्रसिद्ध पुजीला ।
आम्ही या विडुला । तया भावे ।
आमचे कुळीचा । कुळधर्म हाची ।
विडुल येकची । नाम कथा ।
प्रमाण आमुचे । दैवत हे कुळ ।
विडुल निर्मळ । त्रिमुर्ती हे ।
तुकाविप्र म्हणे । भजावे पुजावे ।
आम्ही भक्तीभावे । विठोबासी ।

सुख सम्पन्न नांदणे । हे चि देवाजीचे देणे ।
सर्व काळ ब्रम्हानंद । वाचे गोविंद गोविंद ।
जनी वनी समभाव । श्रोता वक्ता गुरुदेव ।
देणे गुरुचे समर्थ । सर्व काळ सर्व अर्थ ।
तुकाविप्र म्हणे सत्य । सुखरुप नेम नित्य ।

नित्य कीर्तन प्रसंग । जनी वनी संतसंग ।
हाच आम्हा सर्वकाळ । सुख स्वानंद सुकाळ ।
याची सुखे संतोषलो । नाम किर्तनी बैसलो ।
देव भक्त नित्यावळी । हरि कीर्तन कल्लोळी ।
तुकाविप्र सर्व घडी । सत्य सोन्याची उघडी ।

नाम धाराचे संगती । सुख पावलो विश्रांती ।
ताप सकळीक निवाला । प्रेम आले सर्वांगाला ।
चित्त लागे नाचाया । नाम धारे केली दया ।
आता सभाग्ये जाहालो । संत संगती बैसलो ।
तुकाविप्र संतापायी । हित सर्व वार्ता काही ।

हरी मंत्र नव्हे । पोरसोरी खेळ ।
ॐकाराचे मूळ हरीमंत्र ।
प्रमाण मानाहो । संधेचा शेवट ।
किर्तन वैकुंठ । हरी नाम ।
हरी हरी काये । म्हणाल किर्तन ।
सारहे साधन । सर्वत्रासी ।
हरीनामेवीण । ॐकार हा थोटा ।
मंत्र हा मोटा । सर्वा मध्ये ।
तुकाविप्र म्हणे । हरी नाम गर्जा ।
कीर्तीची या ध्वजा । त्रिभुवनी ।

नामाचा प्रताप । अवतरले वेद ।
कराया आनंद । भूदेवासी ॥
ऋचा शत कोटी । ऋग , येजू , साम ।
वेदी या निस्सीम आहेतची ॥
प्रेम भक्ती भावे । केला हा तारवा ॥
उद्धाराया सर्व । नामदेवे ।
तुकाविप्र म्हणे । नामयाची साक्षी ।
उद्धार प्रत्यक्ष । होत आहे ॥

विड्डल आभंग । नामामृत गोडी ।
घेवोनी आवडी । डोलताती ।
तयासी वंदीती । देव ऋषीवर ।
स्वर्गाचे पीतर । सर्व गण ।
म्हणोनी गजावे । नाम हे विड्डल ।
प्रसिद्ध अमोल । सर्वतारु ।
कोणत्याही वर्णी । कोणीही गर्जता ।
विड्डल समता । तेची तया ।
तुकाविप्र नाम । विड्डल जीवन ।
आभंग किर्तन । नित्यनेम ।

न लगे बहुत । देई कृपादान ।
आभंग नमन । विनंती हे ।
सत्य आता एक । कृपाची पाहिजे ।
विठो महाराजे । करावी ते ।
सर्वही प्रकारे । सहज निवालो ।
कृपेचा भुकेला । तुझ्या एक ।
सर्व अनावडी । सत्यपणे जाली ।
कृपेची लागली । आस तुझ्या ।
तुकाविप्र आर्त । पुवावे प्रमाण ।
आता बहु सीण । नसावाकी ॥

ॐ नमो भगवते वासुदेवाय ।
ॐ तत्सत श्री कृष्णार्पणं नमस्तू ॥
ॐ शांती । शांती ॥ शांती ॥

